



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE: 25-09-2024

പ്രധാനവാർത്തകൾ

- 1). ജമ്മുകശ്മീരിൽ നിയമസഭാ തിരഞ്ഞെടുപ്പിന്റെ രണ്ടാംഘട്ട വോട്ടെടുപ്പ് പൂർത്തിയായി; 5 മണി വരെയുള്ള കണക്കനുസരിച്ച് 54 ശതമാനം പോളിംഗ് രേഖപ്പെടുത്തി.
- 2). കേരള ഹൈക്കോടതി ചീഫ് ജസ്റ്റിസായി, ജസ്റ്റിസ് നിതിൻ മധുക്കർ ജാംദാർ നാളെ സത്യപ്രതിജ്ഞ ചെയ്യും.
- 3). കർണാടക-ഷിരുരിൽ മണ്ണിടിച്ചിലിൽ കാണാതായ കോഴിക്കോട് സ്വദേശി അർജുന്റെ ലോറിയുടെ ക്യാബിൻ കണ്ടെത്തി; ക്യാബിനുള്ളിൽ നിന്നും കണ്ടെത്തിയ മൃതദേഹം ആശുപത്രിയിലേക്ക് മാറ്റി.
- 4). പൊതുജനങ്ങൾക്ക് മിതമായ നിരക്കിൽ ഗുണമേന്മയുള്ള ഡ്രൈവിംഗ് പരിശീലനം നൽകുന്നതിനായാണ് സംസ്ഥാനത്ത് കെ.എസ്.ആർ.ടി.സി ഡ്രൈവിംഗ് പരിശീലന കേന്ദ്രങ്ങൾ ആരംഭിച്ചതെന്ന് മന്ത്രി കെ.ബി. ഗണേഷ് കുമാർ.
- 5). ലൈഫ് സയൻസ് രംഗത്ത് നിക്ഷേപം ലക്ഷ്യമിട്ട് ബയോ കൺക്വ് വ്യവസായ സമ്മേളനത്തിന് മറ്റന്നാൾ തിരുവനന്തപുരത്ത് തുടക്കമാകും.
- 6). I.S.L ഫുട്ബോളിൽ ഇന്ന് പഞ്ചാബ് FC, ഹൈദരാബാദിനെ നേരിടും; സൂപ്പർ ലീഗ് കേരള ഫുട്ബോളിൽ മലപ്പുറം FC യും കണ്ണൂർ വാരിയേഴ്സും ഏറ്റുമുട്ടും.

ജമ്മു കശ്മീർ രണ്ടാം ഘട്ടം

ജമ്മുകശ്മീരിൽ നിയമസഭാ തിരഞ്ഞെടുപ്പിന്റെ രണ്ടാംഘട്ട വോട്ടെടുപ്പ് പൂർത്തിയായി. 5 മണി വരെയുള്ള കണക്കനുസരിച്ച് 54 ശതമാനം പോളിംഗ് രേഖപ്പെടുത്തി. ആറ് ജില്ലകളിലെ 26 മണ്ഡലങ്ങളാണ് രണ്ടാം ഘട്ടത്തിൽ വോട്ടെടുപ്പ് നടന്നത്. ജമ്മു കശ്മീരിലെ മൂന്നാമത്തെയും അവസാനത്തെയും ഘട്ട വോട്ടെടുപ്പ് അടുത്ത മാസം ഒന്നിന് നടക്കും. ഒക്ടോബർ എട്ടിനാണ് വോട്ടെണ്ണൽ.

പ്രധാനമന്ത്രി-മേക്ക് ഇൻ ഇന്ത്യ

ഉൽപ്പാദനത്തിന്റെയും നൂതനാശയങ്ങളുടെയും ശക്തികേന്ദ്രമാക്കി രാജ്യത്തെ മാറ്റാനുള്ള, 140 കോടി ഇന്ത്യൻ ജനതയുടെ നിശ്ചയദാർഢ്യത്തിന്റെ തെളിവാണ് 'മേക്ക് ഇൻ ഇന്ത്യ' എന്ന് പ്രധാനമന്ത്രി നരേന്ദ്രമോദി. മേക്ക് ഇൻ ഇന്ത്യ പദ്ധതി 10 വർഷം പൂർത്തിയാക്കിയ വേളയിൽ, ഈ പ്രസ്ഥാനം വിജയിപ്പിക്കാൻ അക്ഷീണം പ്രയത്നിച്ച എല്ലാവരെയും അഭിനന്ദിക്കുന്നതായി അദ്ദേഹം പറഞ്ഞു. സാധ്യമായ എല്ലാ മാർഗ്ഗങ്ങളിലൂടെയും മേക്ക് ഇൻ ഇന്ത്യയെ പ്രോത്സാഹിപ്പിക്കാൻ കേന്ദ്രസർക്കാർ പ്രതിജ്ഞാബദ്ധമാണെന്ന് പ്രധാനമന്ത്രി പറഞ്ഞു.

ഹൈക്കോടതി ചീഫ് ജസ്റ്റിസ്

കേരള ഹൈക്കോടതി ചീഫ് ജസ്റ്റിസായി, ജസ്റ്റിസ് നിതിൻ മധുകർ ജാംദാർ നാളെ സത്യപ്രതിജ്ഞ ചെയ്യും. ഗവർണർ ആരിഫ് മുഹമ്മദ് ഖാൻ സത്യവാചകം ചൊല്ലിക്കൊടുക്കും. രാജ്ഭവനിൽ നാളെ രാവിലെ 10 മണിക്കാണ് സത്യപ്രതിജ്ഞ ചടങ്ങ്.

സിയാൽ

നെടുമ്പാശ്ശേരി വിമാനത്താവളത്തിൽ രണ്ട് സുപ്രധാന പദ്ധതികൾ മുഖ്യമന്ത്രി പിണറായി വിജയൻ നാളെ ഓൺലൈൻ ആയി ഉദ്ഘാടനം ചെയ്യും. വിമാനത്താവള ഓപ്പറേഷണൽ മേഖലയുടെ സുരക്ഷയ്ക്കായി ഒരുക്കിയ അത്യാധുനിക ഇലക്ട്രോണിക് കവചവും പുതുക്കിയ ലോഞ്ചും ആണ് ഉദ്ഘാടനം ചെയ്യുന്നത്. വിമാനത്താവളത്തിൽ ഈ മാസം ഒന്നിന് കമ്മീഷൻ ചെയ്ത *0484 എയ്റോ ലോഞ്ചിൽ* അടുത്തമാസം ബുക്കിങ് തുടങ്ങുമെന്ന് സിയാൽ അറിയിച്ചു.

കെ.എസ്.ആർ.ടി.സി

പൊതുജനങ്ങൾക്ക് മിതമായ നിരക്കിൽ ശാസ്ത്രീയമായി ഗുണമേന്മയുള്ള ഡ്രൈവിംഗ് പരിശീലനം നൽകുക എന്ന ലക്ഷ്യത്തോടെയാണ് സംസ്ഥാനത്ത് കെ.എസ്.ആർ.ടി.സി ഡ്രൈവിംഗ് പരിശീലന കേന്ദ്രങ്ങൾ ആരംഭിച്ചതെന്ന് ഗതാഗതമന്ത്രി കെ.ബി. ഗണേഷ് കുമാർ. തിരുവനന്തപുരത്തെ കെ.എസ്.ആർ.ടി.സി ഡ്രൈവിംഗ് സ്കൂളിൽ നിന്നും പരിശീലനം പൂർത്തിയാക്കിയ 30 പേർക്ക് ലൈസൻസ് വിതരണം ചെയ്യുകയായിരുന്നു ഗതാഗതമന്ത്രി. സൊസൈറ്റി ഫോർ എമർജൻസി മെഡിസിന്റെ സഹകരണത്തോടെ 14 ഡിപ്പോകൾ കേന്ദ്രീകരിച്ച് എമർജൻസി മെഡിക്കൽ കെയർ യൂണിറ്റുകൾ ആരംഭിക്കാനും തീരുമാനിച്ചതായി KSRTC അറിയിച്ചു.

ഷിരുർ തിരച്ചിൽ (ഇൻട്രോ)

കർണാടക ഷിരുരിൽ മണ്ണിടിച്ചിലിൽ കാണാതായ കോഴിക്കോട് സ്വദേശി അർജുന് വേണ്ടിയുള്ള തിരച്ചിലിൽ ഇന്ന് നിർണായക കണ്ടെത്തൽ. ഗംഗാവലി പുഴയിൽ നിന്നും അർജുന്റെ ലോറിയുടെ ക്യാബിൻ പുറത്തെടുത്തു. ക്യാബിനുള്ളിൽ നിന്നും കണ്ടെത്തിയ മുതന്ദേഹം കൂടുതൽ സ്ഥിരീകരണങ്ങൾക്കായി ആശുപത്രിയിലേക്ക്

മാറ്റിയിട്ടുണ്ട്.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി പി.ജഗന്നിവാസൻ.....

(വോയിസ്)

നിയമന ഉത്തരവ്-ഒ.ആർ കേളു

പട്ടികജാതി വിഭാഗത്തിന്റെ സാമൂഹികവും സാംസ്കാരികവുമായ ഉന്നമനം ലക്ഷ്യമിട്ട് ദീർഘ വീക്ഷണത്തോടെയുള്ള പദ്ധതികളാണ് സർക്കാർ നടപ്പാക്കുന്നതെന്ന് മന്ത്രി ഒ.ആർ കേളു. പട്ടികജാതി വിഭാഗത്തിൽപ്പെട്ട നഴ്സിങ്, പാരാമെഡിക്കൽ ബിരുദധാരികൾക്ക് സർക്കാർ ആശുപത്രികളിൽ അപ്രൻറീസായുള്ള നിയമന ഉത്തരവ് കൈമാറുന്നതിന്റെ തിരുവനന്തപുരം ജില്ലാതല ഉദ്ഘാടനം നിർവഹിക്കുകയായിരുന്നു മന്ത്രി. 68 പേർക്കാണ് അപ്രൻറീസ് നിയമന ഉത്തരവ് നൽകിയത്.

സ്വച്ഛതാ - ഇടുക്കി

ഇടുക്കി ജില്ലയിലെ 'സ്വച്ഛതാ ഹി സേവ' ക്യാമ്പയിൻ കളക്ടർ വി. വിഗ്നേശ്വരി ഉദ്ഘാടനം ചെയ്തു. ജില്ലാ ശുചിത്വ മിഷൻ്റെ നേതൃത്വത്തിൽ സംഘടിപ്പിച്ച പരിപാടിയിൽ മാലിന്യ സംസ്കരണത്തിനെ കുറിച്ച് കുട്ടികളുടെ ആശയങ്ങളും നിർദ്ദേശങ്ങളും കളക്ടർ ചോദിച്ചറിഞ്ഞു. സ്വച്ഛതാ ഹി സേവാ ക്യാമ്പയിൻ്റെ ലോഗോയും കളക്ടർ പ്രകാശനം ചെയ്തു. സമ്പൂർണ്ണ ശുചിത്വത്തിൻ്റെ പ്രാധാന്യം വിളിച്ചോതി കുട്ടികളുടെ നേതൃത്വത്തിൽ ചെറുതോണി ടൗണിൽ മനുഷ്യ ചങ്ങല സംഘടിപ്പിച്ചു. ഗാന്ധിജയന്തി ദിനമായ ഒക്ടോബർ രണ്ടുവരെയെന്ന് സ്വച്ഛതാ ക്യാമ്പയിൻ.

നാളികേര ബോർഡ് സ്വച്ഛതാ

സ്വച്ഛതാ ഹി സേവ ക്യാമ്പയിന്റെ ഭാഗമായി നാളികേര വികസന ബോർഡ് ശുചീകരണ ക്യാമ്പെയ്ൻ സംഘടിപ്പിച്ചു. എറണാകുളം SRV എൽപി സ്കൂളിലെ ശുചീകരണ പ്രവർത്തനങ്ങളിൽ ടി. ജെ. വിനോദ് എംഎൽഎ, നാളികേര ബോർഡ് ജീവനക്കാർ തുടങ്ങിയവർ പങ്കെടുത്തു.

ബ്രേക്ക്....

ഈ വാർത്തകൾ ആകാശവാണിയിൽ നിന്ന്...

സീതാരാം യെച്ചൂരി -മുഖ്യമന്ത്രി

സിപിഐ എം സംസ്ഥാന കമ്മിറ്റി സംഘടിപ്പിച്ച സീതാരാം യെച്ചൂരി അനുസ്മരണ സമ്മേളനം തിരുവനന്തപുരത്ത് നടന്നു. പാർട്ടി നേതാവും മുഖ്യമന്ത്രിയുമായ പിണറായി വിജയൻ, CPIM സംസ്ഥാന സെക്രട്ടറി എം.വി ഗോവിന്ദൻ തുടങ്ങിയവർ പങ്കെടുത്തു.

സിദ്ദിഖ്

യുവനടിയുടെ പീഡന പരാതിയുടെ പശ്ചാത്തലത്തിൽ നടൻ സിദ്ദിഖിനായി പ്രത്യേക അന്വേഷണ സംഘം തിരച്ചിൽ ഊർജ്ജിതമാക്കി. സിദ്ദിഖുമായി അടുത്ത ബന്ധമുള്ളവരെ ചോദ്യം ചെയ്യുന്നതായാണ് റിപ്പോർട്ട്. ഇന്നലെ സിദ്ദിഖ് നൽകിയ മുൻകൂർ ജാമ്യ ഹർജി ഹൈക്കോടതി തള്ളിയതിന് പിന്നാലെ സിദ്ദിഖിനെതിരെ ലൂക്ക് ഔട്ട് നോട്ടീസ് ഉൾപ്പെടെയുള്ള നടപടികൾ സ്വീകരിച്ചിരുന്നു.

ഇടവേള ബാബു-അറസ്റ്റ്

ആലുവ സ്വദേശിനിയായ യുവതിയെ പീഡിപ്പിച്ച കേസിൽ പ്രത്യേക അന്വേഷണസംഘം ഇന്ന് നടൻ ഇടവേള ബാബുവിന്റെ അറസ്റ്റ് രേഖപ്പെടുത്തി. ചോദ്യം ചെയ്യലിനായി വിളിച്ചുവരുത്തിയ ശേഷമാണ് അറസ്റ്റ് രേഖപ്പെടുത്തിയത്. ഇടവേളബാബുവിന് കോടതി മുൻകൂർ ജാമ്യം അനുവദിച്ചിരുന്നു.

ബയോ കണക്ട് മുഖ്യമന്ത്രി - (ഇൻട്രോ)

ബയോ കണക്ട് വ്യവസായ സമ്മേളനത്തിന് മറ്റന്നാൾ തിരുവനന്തപുരത്ത് തുടക്കമാകും. ബയോ കണക്ട് കേരള 2.0 എന്ന പേരിൽ സംഘടിപ്പിക്കുന്ന പരിപാടിയിൽ ബയോ ടെക്നോളജി, ഫാർമസ്യൂട്ടിക്കൽ, മെഡിക്കൽ ഉപകരണ നിർമ്മാണം തുടങ്ങിയ മേഖലകളിലെ പ്രമുഖർ പങ്കെടുക്കുമെന്ന് മന്ത്രി പി.രാജീവ് അറിയിച്ചു. തിരുവനന്തപുരത്ത് വാർത്താ സമ്മേളനത്തിൽ സംസാരിക്കുകയായിരുന്നു മന്ത്രി.

(BYTE.....മന്ത്രി പി .രാജീവ്)

മുഖ്യമന്ത്രി പിണറായി വിജയൻ വെള്ളിയാഴ്ച കോൺക്ലേവ് ഉദ്ഘാടനം ചെയ്യും. ലൈഫ് സയൻസ് രംഗത്ത് നിക്ഷേപം ആകർഷിക്കാൻ വിദേശരാജ്യങ്ങളെ ഉൾപ്പെടുത്തിക്കൊണ്ടാവും കോൺക്ലേവ് നടത്തുക.

ഐ.എസ്.എൽ

ISL ഫുട്ബാളിൽ ഇന്ന് പഞ്ചാബ് FC, ഹൈദരാബാദിനെ നേരിടും. ഡൽഹിയിലെ ജവഹർലാൽ നെഹ്റു സ്റ്റേഡിയത്തിൽ വൈകിട്ട് 7.30 നാണ് മത്സരം.

സൂപ്പർലീഗ് കേരള ഫുട്ബോൾ

സൂപ്പർ ലീഗ് കേരള ഫുട്ബോളിൽ ഇന്ന് മലപ്പുറം FC, കണ്ണൂർ വാരിയേഴ്സിനെ നേരിടും. രാത്രി ഏഴരയ്ക്ക് മഞ്ചേരി പത്മനാഭ് സ്റ്റേഡിയത്തിലാണ് മത്സരം.

സ്കൂൾ കായികോത്സവം

സംസ്ഥാന സ്കൂൾ കായികോത്സവത്തിന്റെ നടത്തിപ്പിന് ഇവൻറ് മാനേജ്മെൻ്റ് ഏജൻസിയിൽ നിന്ന് പ്രൊപ്പോസൽ ക്ഷണിച്ചു. വിശദാംശങ്ങൾ education.kerala.gov.in, sports.kite.kerala.gov.in എന്നീ വെബ്സൈറ്റുകളിൽ ലഭ്യമാണ്. നവംബർ 4 മുതൽ 11 വരെ എറണാകുളത്താണ് മേള സംഘടിപ്പിക്കുന്നത്.

കാലാവസ്ഥ

സംസ്ഥാനത്ത് അടുത്ത നാലു ദിവസം ഒറ്റപ്പെട്ടയിടങ്ങളിൽ ശക്തമായ മഴയ്ക്ക് സാധ്യത. കണ്ണൂർ, കാസർഗോഡ് ജില്ലകളിൽ കേന്ദ്രകാലാവസ്ഥാ വകുപ്പ് ഇന്ന് മഞ്ഞ ജാഗ്രത നൽകിയിരുന്നു. കേരള-കർണാടക-ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക്.

പി.വി. അൻവർ

എ.ഡി.ജി.പി എം.ആർ അജിത് കുമാറിനെ സർവീസിൽ നിന്നും പുറത്താക്കണമെന്ന് നിലമ്പൂർ എം.എൽ.എ. പി.വി. അൻവർ. മലപ്പുറത്ത് മാധ്യമങ്ങളോട് സംസാരിക്കുകയായിരുന്നു അദ്ദേഹം. അജിത് കുമാർ പോലീസ് സേനയ്ക്ക് ചേരുന്ന വ്യക്തിയല്ലെന്നും എം.എൽ.എ. ആരോപിച്ചു.

എഡിജിപി - വി ഡി സതീശൻ

ആരോപണങ്ങൾ നേരിടുന്ന എ.ഡി.ജി.പി എം.ആർ അജിത് കുമാറിനെതിരെ നടക്കുന്ന അന്വേഷണം പ്രഹസനമാണെന്ന് പ്രതിപക്ഷനേതാവ് വി ഡി സതീശൻ. മലപ്പുറം ചുങ്കത്തറയിൽ മാധ്യമങ്ങളോട് സംസാരിക്കുകയായിരുന്നു അദ്ദേഹം. ഹേമ കമ്മിറ്റി റിപ്പോർട്ടിലും ആരോപണ വിധേയരെ രക്ഷിക്കാനുള്ള ശ്രമമാണ് സർക്കാർ നടത്തുന്നതെന്നും പ്രതിപക്ഷനേതാവ് ആരോപിച്ചു.

RNU TVPM